

پروفیسر غازی علم الدین

## اُردو کا ملیٰ شخص اور کردار

زبان اللہ تعالیٰ کی نشانیوں میں سے ایک نشانی ہے (۱)۔ انسانی شخصیت میں یہ ایک اہم مظہر کی حیثیت رکھتی ہے۔ زبان نہ ہوتی تو نہ شعر ہوتا نہ فلسفہ، نہ سائنس ہوتی نہ نت نئی ایجادات، نہ انسان صحیح معنوں میں خدا کو پہچانتا نہ خود اپنی انسانی نسل کے بھائیوں اور بہنوں کو۔ یہ حقیقت ہے کہ اچھی زندگی ہمیں زبان کے طفیل نصیب ہوئی ہے۔ قوتِ تکلم انسانی شرف کا ایک امتیازی وصف ہے۔ یہ قوت اس قدر اہمیت کی حامل ہے کہ بعض اوقات اسے واحد امتیازی وصف کے طور پر ذکر کیا جاتا ہے۔ کہا جاتا ہے کہ انسان حیوان ناطق ہے۔ نطق یعنی قوت گویاً انسان اور حیوان کی ہم نوئی کے با وصف واحد و جو امتیاز قرار پاتی ہے۔ زندہ انسان اور زندہ زبان میں اس قدر قریب کی مشابہت ہے کہ کسی زبان کو ”زندہ“ یا ”مردہ“ کہنا مجازی طور پر ہی نہیں، لغوی طور پر بھی درست معلوم ہوتا ہے۔ مسلسل حرکت اور رنگارگی میں بھی یہ دونوں ایک دوسرے کے مثلیں ہیں۔ قوتِ تکلم کی اس اہمیت کے پیش نظر ہر مذہب نے اس کی تہذیب و اصلاح کو اپنی تعلیمات کا حصہ بنایا ہے۔ اسلام ہمہ گیرا راہ نمائی کامدی ہے اس لئے قوتِ اظہار کے اس شرف پر خصوصی توجہ دی گئی ہے۔ ذکر الہی جو قلب دنظر کا اطمینان (۲) ہے زبان ہی کا وظیفہ ہے اور ”حساندِ آئسہ“ (۳) اسی قوتِ اظہار کے غیر مناسب استعمال کو کہا گیا ہے۔

جس طرح انسان ابتداء ہی سے اپنے گرد پھیلی ہوئی کائنات پر غور و فکر کر رہا ہے اسی طرح اس کے اندر پھیلی ہوئی کائنات بھی اس کی توجہ کا مرکز ہے جس کے عجائب گوناگون اور اسرار لا انتہا ہیں۔ زبان بھی انھی اسرار میں سے ایک ہے۔ یہ نبیادی سوالات ہمیشہ ہی سے

موضوع بحث رہے ہیں کہ روئے زمین پر انسان کب سے آباد ہے اور کیا انسانی زبان کی اصل ایک ہی ہے؟ اس کی ابتداء کیسے ہوئی اور کیسے پھیلی؟ اوپر اس میں تغیرات کس طرح سے آئے؟ زبانوں کے کتنے خاندان ہیں اور کون کون سی زبانیں کس کس خاندان سے تعلق رکھتی ہیں؟ لمحہ کیسے وجود میں آئے، معاشرہ کا زبان پر اور زبان کا معاشرہ پر کیا اثر پڑتا ہے؟ معاشرے کے مختلف طبقات کی زبانوں میں فرق کی نوعیت کیا ہے؟ انسانی زبان اور فکر کا آپس میں کیا تعلق ہے؟

زبان کے عناصرِ ترکیبی کی وضاحت کرتے ہوئے مولانا محمد حسین آزاد لکھتے ہیں:

”زبان کا استقلال اور آئندہ کی زندگی چارستونوں کے استقلال پر مختص ہے، قوم کا ملکی استقلال، سلطنت کا اقبال، اس کا مذہب اور تعلیم، تہذیب۔ اگر یہ چاروں پاس بان پورے زوروں سے قائم ہیں تو زبان بھی زور پکڑتی جائے گی۔ ایک یا زیادہ جتنے کمزور ہوں گے اتنی ہی زبان ضعیف ہوتی جائے گی یہاں تک کہ مر جائے گی۔“ (۲)

ہر زبان کے ساتھ متعلقہ قوم کی تہذیب و تمدن اور تاریخ و روایات وابستہ ہوتی ہیں۔ ہر ملک کی قومی زبان اس کے قومی تشخص کی آئینہ دار ہوتی ہے۔ قومی زبان اور قومی تشخص میں چوپی دامن کا ساتھ ہوتا ہے۔ زیر نظر مضمون میں اردو زبان و ادب کے ملکی تشخص اور کردار کی نسبت جائزہ لیا جائے گا۔ اس تحریر سے میری یہ ہرگز مراد نہیں ہے کہ اردو کے فروغ و شاعت میں صرف اور صرف مسلمانوں نے ہی کام کیا ہے اور دوسری قوموں نے اس سلسلے میں سچھ نہیں کیا۔ رتن ناٹھ سرشار، مالک رام، نول کشور، مشی پریم چند، ہری چند اختر، تلوک چند محروم، پنڈت دیاشکر نیمیم، سری رام، چکبست، کرشن چندر، رام بالوسکنی، مشی تیرتھ رام فیروز بوری، دیوان سکھ مفتون، فراق گور کھپوری، گیان چند، آنند زائر ملا، راجندر سکھ بدی، برو فیسر جگن ناٹھ آزاد، ڈاکٹر گوبی چند نارنگ اور مسز سرو جنی نائیندو کی اردو زبان و ادب کے

بارے میں خدمات سے بھلا کون انکار کر سکتا ہے؟ لیکن امر واقع یا ہے کہ مسلمانوں کی کوششیں تمام قوموں سے بڑھی ہوئی ہیں جس کی وجہ یہ تھی کہ کسی دوسری قوم نے اس زبان کو منحیت القوم نہیں اپنایا کیوں کہ ان کے پاس وسیلہ اظہار کے لئے دوسری دیسی زبانیں بھی موجود تھیں جنھیں انہوں نے وقت فراغت استعمال بھی کیا ہے لیکن مسلمانوں نے منحیت القوم ہندوستان کی سینکڑوں زبانوں میں سے صرف اسی ایک زبان پر قیامت کی اور اپنے خیالات کے اظہار کا واحد بھرپور اور موثر وسیلہ بنایا۔

اسلام ایک طریقہ حیات ہے اور انسانی زندگی کے تمام پہلوؤں کو محیط ہے۔ عربی زبان اسلامی احکامات کی امین ہے۔ اس لئے اس میں زندگی کے تمام شعبوں کے لئے کلمات و مفردات کا ایک بھرپور خار موجود ہے۔ جس نسبت سے یہ کلمات برصغیر کی مقامی زبانوں میں داخل ہوتے گے اُسی نسبت سے ان کا عربی زبان سے قرب بڑھتا گیا۔ یہ اس اثر پذیری کا نتیجہ تھا کہ مقامی زبانوں میں عربی زبان کا اسی بعد ختم ہونے لگا اور آخر وہ وقت آیا کہ مسلم ہند کی زبان بھی مشرف بالاسلام ہو گئی۔ اردو جو اسلامی ثقافت کی زندہ مثال ہے، عربی اثرات کا نتیجہ ہے۔ یوں کہا جاسکتا ہے کہ عربی زبان نے اردو کی ساخت و پرداخت میں مادرانہ کردار ادا کیا ہے۔ اردو کے علاوہ چنابی، سندھی، پشتون، بلوجی، سرائیکی، بیتلک، کھڑی بولی اور ویگر تمام زبانوں کا احصاء کیا جائے اور ان کے مفردات کا مآخذ تلاش کیا جائے تو سینکڑوں نہیں ہزاروں الفاظ عربی الاصل نہیں گے۔ عربی زبان و ادب سے رابطہ اور دینِ اسلام کی اشاعت کے سلسلے میں کثیر تعداد ان علماء و ادباء کی سرگرم عمل نظر آتی ہے جو برصغیر کی کوکھ سے پیدا ہوئے مغرب تہذیب و تمدن کو اپنانے لگے اور دینِ اسلام کی تشریع و توضیح میں اپنی زندگیوں کو وقف کیے رہے۔ یہ ان اربابِ علم کی محنت کا ثمر ہے کہ برصغیر پاک و ہند کے عوام اپنے دین سے محبت کرنے والے ہیں اور تہذیبی و تمدنی اقدار کے حوالے سے اپنے عرب بھائیوں سے بہت قریب ہیں۔<sup>(۵)</sup>

برصیر پاک و ہند میں ہزار سال اسلامی حکومت کا سب سے اہم اور عظیم الشان کا  
رہنماء مقبول عام زبان اردو کی تشكیل ہے۔ اردو کی تاریخی، تہذیبی اور ثقافتی حیثیت حفظ کرتے  
ہوئے پروفیسر رشید احمد صدیقی لکھتے ہیں:

”اردو ہماری گزشتہ عروج عظمت کی تھا یادگار یا سوگ وار ہے۔  
مسلمانوں نے نہ صرف اردو کی بنیاد رکھی بلکہ اس کی تمام تدریجی اور  
ارتقائی منازل میں انھیں کا ذہن و دماغ کا فرمارہا ہے۔ یہ مسلمانوں کی  
معاشرت، ان کی وہنی اور دماغی ترقی کی تھا حالیہ ہے۔ کسی قوم کی زبان  
اس کی قوی حیثیت کی علم بردار ہوتی ہے۔ کسی قوم کے اولیں آثار  
انحطاط کا مطالعہ کرنا ہو تو اس قوم کی زبان پر نظر ڈالیے۔ آپ پر یہ  
حقیقت جلد مکشف ہو جائے گی کہ قوی زوال کی ابتداء ہمیشہ زبان کے  
زوال سے ہوئی ہے۔ بھی نہیں بلکہ اس کے اثر سے تنشاتِ لمبی تک نہ  
ہو گئے ہیں۔“ (۶)

برصیر کی زبانوں پر عربی و فارسی زبانوں کے براو راست اثرات اسی وقت سے  
شروع ہو گئے تھے جس وقت مسلمانوں نے ہندوستان میں قدم رکھا۔ ان زبانوں میں رفتہ رفتہ  
عربی و فارسی کے الفاظ غیر شوری طور پر داخل ہونے لگے جن کے وجود کا علم ہمیں اس وقت کے  
دیکی ادب کی ورق گردانی سے ہوتا ہے۔ ان اثرات کو قول کرنے میں اردو زبان بھی اپنی دوسری  
معاصر زبانوں کے برابر کی شریک تھی۔ برصیر میں بننے والے مسلمانوں نے جب اردو کو اپنے  
لئے چن لیا تو اس میں عربی و فارسی کے دخیل الفاظ کا حصہ بھی زیادہ ہو گیا۔ مسلمان اپنا ایک  
جد اگانہ مذہبی نظام اور ایک مخصوص فلسفہ حیات لے کر آئے تھے اور اپنے خیالات کو ظاہر کرنے  
کے لئے خاص الفاظ اور اسالیب بیان کے ساتھ ساتھ مذہبی رسوم و عبادات وغیرہ کے لئے  
توحید، رسالت، صوم، صلوٰۃ، زکوٰۃ، نماز اور روزہ جیسی کثیر تعداد اصطلاحات کا ذخیرہ بھی رکھتے

تھے جسے انہوں نے اردو زبان میں بھی منتقل کر دیا۔ اس سے جہاں اردو بولنے والے مسلمانوں کو اپنی مذہبی تعلیم و تبلیغ میں مدد ملی، وہاں اردو زبان کا دامن بھی وسیع ہو گیا۔ (۷)

بر صغیر کے مسلمانوں کی اپنی سماجی زندگی کا ایک خاص نیج تھا اور زندگی کے کچھ رسم و رواج اور کچھ تقاضے بھی تھے۔ پیدائش، شادی بیاہ اور موت کی تقریبات، ختنہ، عقیقہ اور نذر نیاز کے طریقے اور نشت و برخاست کے قرینے تھے۔ وہ بعض ایسے کھانے کھاتے آئے تھے، بعض ایسے لباس پہننے آئے تھے اور بعض ایسی اشیاء (ظروف اور فرنچیز وغیرہ) استعمال کرتے آئے تھے جن کی وضع قطع اور جن کے نام ہندوستان کے لئے بالکل منع تھے۔ بعض ایسے قصے اور بعض ایسے واقعات کی یادیں تھیں جو ان کے ماضی اور وطن قدیم سے متعلق تھے اور جن سے اردو زبان اب تک بالکل نا آشنا تھی، اس لئے ان کے یہ سب نام اور یہ سب تلمیحات انھیں جوں کی توں اس زبان کے پرداز کرنا پڑیں تاکہ وہ ان کی یومیہ زندگی کی بھرپور کفالت کر سکے اور ان کے خواب اور بیداری کی مکمل طور پر امین بن جائے۔ یہی وجہ تھی کہ مسلمانوں نے اپنی ظاہری و باطنی اور انفرادی و اجتماعی زندگی کے ہر پہلو کی عکاسی اور ترجیhanی کی اہل بنانے کے لئے اردو زبان کو عربی و فارسی کے کثیر تعداد الفاظ، اصطلاحات، محاورات، تلمیحات اور اسالیب بیان عطا کر دیے۔ یہ بات صرف اردو زبان تک ہی ختم نہیں ہوئی بلکہ ان کوششوں کا سلسلہ اردو ادب تک بھی پہنچا اور وہ اس طرح کہ عربی و فارسی کا تمام عروض اردو میں منتقل کر لیا گیا۔ عربی و فارسی زبان کی تمام بحریں اردو لظم میں استعمال کی گئیں۔ مختلف اضاف مثلاً غزل، قصیدہ، مشتوی، رباعی وغیرہ کا اضافہ کیا گیا۔ شعری تنقید کا انداز مستعار لیا گیا۔ اصلاح زبان اردو کی جو کوششیں آج تک اساتذہ اردو نے کی ہیں ان میں دیکی الفاظ کو کم کرنے اور عربی و فارسی الفاظ کو راجح کرنے پر پوری قوت صرف کی گئی۔ عربی و فارسی محاورات کا ترجمہ کرنے کی کوشش تو بہت سے شاعروں نے کی ہے۔ یہ سب کچھ اردو کو اس بر صغیر میں عربی و فارسی کے حقیقی جانشین بنانے کے لئے کیا گیا کیوں کہ مسلمانوں کو ان زبانوں سے پیار ہے۔ مسلمانوں نے اردو کو اپنانے کے لئے

عربی و فارسی میں موجود قریب قریب پورا نہ ہبی سرمایہ اس زبان میں منتقل کر دیا۔ مسلمان علماء نے قرآن مجید کا اردو میں ترجمہ کیا اور تفاسیر لکھیں۔ قرآن و حدیث، فقہ، سیرت، تصوف، اسلامی فلسفے اور تاریخ کے سرمائے کو اردو میں منتقل کیا۔ سیرت پاک پر سینکڑوں کتابیں اردو میں لکھی گئیں۔ بزرگانِ دین کی سوانح عمریاں اور مسلمانوں کی تاریخیں نہ صرف ترجمہ ہوئی ہیں بلکہ اردو میں بھی خود نئے سرے سے لکھی گئی ہیں۔ اس قدر و افرند ہبی سرمایے کا وجود یہ ثابت کرتا ہے کہ ہندوستانی مسلمانوں نے اردو زبان کو اپنے لئے منتخب کر کے اپنی پوری کی پوری ممتاز عزیز اسے سونپ دی ہے۔ (۸)

اردو زبان اپنی خصوصیات کی بنا پر حس درجہ متاز ہے اس کی مثال بر صغیر پاک و ہند کی کوئی دوسری زبان پیش نہیں کر سکتی۔ تاریخ بتاتی ہے کہ دہلی زبانوں میں سے اردو ہی وہ اکیلی زبان تھی جسے اکبر راج میں اس کے محل والوں نے اپنا لیا تھا، جسے شاہ جہان نے ہندوستان کے کونے کونے تک پہنچا دیا تھا اور جسے ۱۸۲۴ء میں انگریزوں نے فارسی کی جگہ سرکاری زبان بھی بنادیا تھا۔ یہی زبان آج پورے بر صغیر کی لمبائی چوڑائی میں سب زبانوں سے زیادہ بولی جاتی ہے۔ اس میں جتنا اسلامی ادب موجود ہے اتنا عربی و فارسی میں بھی مشکل سے مل سکے گا۔ اردو میں جو کچھ موااد اسلامی علوم اور عربی و فارسی زبان و ادب سے متعلق موجود ہے اس کی تد میں مسلم ہند کی تاریخ اور تہذیب کے معتبر شواہد ملیں گے۔ مسلمانوں کے قیام حکومت کے ساتھ ہی ہندوستان اسلامی علوم کا بڑا مرکز بن گیا۔ لاہور، ملتان، دہلی، گجرات اور لکھنؤ وغیرہ مراکز ایسے تھے جہاں ہندوستان اور بیرون ہند کے علماء و فضلاء علوم کی تحقیق و تدقیق میں مصروف ہوئے۔ یہ روایت صدیوں تک قائم رہی۔ اسی وجہ سے دہلی جودا رسلطنت تھا، اس نے علمی اور تہذیبی ترقی کے اعتبار سے بغداد اور قرطہ کو بھی دھندا کر دیا۔ یہاں کے علماء کی تصانیف کا معیار کسی بھی ملک کی تصانیف سے کم نہیں۔ یہاں کے علماء کی فکری روایت بیرون ہند علماء کی فکری روایت سے بہت م stitching رہی ہے۔ اگر شدتہ دور کے چند صاحب فکر بزرگوں جن میں سریں احمد خان، مولانا

شیعی نعمانی، مولانا حافظی، علامہ اقبال، سید سلیمان ندوی، مولانا ابوالکلام آزاد، مولانا ابوالاعلیٰ مودودی اور مولانا ابوالحسن علی ندوی وغیرہ ممتاز ہیں، ان کی تصانیف کا مقابلہ اسلامی صمائل کے کسی عالم کی تصانیف سے کریں تو معلوم ہو گا کہ ان کی اسلامی تفکیر کا کیا مرتبہ ہے۔

اسلامی ہند میں اردو کے فروع کے حوالے سے ڈاکٹر تاراچند لکھتے ہیں:

”دنی زبان (اردو) میں اس شدید قسم کی کشش تھی کہ اس نے جلد ہی عوام میں قبولیت کا درجہ حاصل کر لیا تھا۔ پھر مسلمان صوفیہ نے اس زبان کے ذریعے اسلام کو پھیلاتا شروع کیا تو یہ اور بھی مقبول ہو گئی۔ یہاں تک کہ اخباروں میں صدی کے آخر تک یہ ایک ادبی و علمی زبان کی حیثیت اختیار کر گئی اور ملک کے ہر سو بے اور ہر شہر میں سائنسی اور ادبی اجتماعیں اردو کے نام سے کام کرنے لگیں لیکن انہیں صدی کے آغاز میں اردو کی یہ مقبولیت اختفاء پسند ہندوؤں کو اپنہائی ناگوارگز ری۔“ (۹)

زبان اور رسم الخط کا تعلق بھی روح اور قالب سے کم نہیں۔ رسم الخط تلفظ کا تابع ہوتا ہے اور اس کا ہر حرف ایک جدا گانہ آواز کی نیات کرتا ہے۔ یہ درست ہے کہ ابتداء زبان صرف اصوات کا نام ہوتا ہے اور اشکال ثانویٰ حیثیت رکھتی ہیں لیکن حروف یعنی الفاظ کی تحریری شکلیں بھی اتنی ہی اہم ہوتی ہیں جتنی کہ ان کی آوازیں۔ زبان اور رسم الخط کا مکمل اور مناسب اجتماع و امتزاج زبان کو زندہ اور پاکنہ بنتا ہے اس لئے کسی زبان کو اس کے رسم الخط سے جدا نہیں کیا جاسکتا۔ زبان رسم الخط کے بغیر مکمل نہیں ہوتی بلکہ ادھوری رہتی ہے۔ جس زبان کا اپنا رسم الخط نہ ہو اس کا دامن علم و ادب کے خلافوں سے تھی رہ جاتا ہے۔ جس طرح روح اور جسم ایک دوسرے کے لئے لازم و ملزم ہیں، بالکل اسی طرح زبان اور رسم الخط کا آپس میں گہرا تعلق ہے۔ اردو اور اس کے رسم الخط سے ہمارا رشتہ بہت قدیم ہے۔ اردو صرف زبان کا نام ہی نہیں بلکہ ایک تہذیبی علامت بھی ہے۔ بصیرت میں اردو ہندی تمازع کا اصل محرك رسم الخط کی تبدیلی

تھا۔ ہندواردو زبان کے لئے دیواناً گری رسم الخط رائج کرنا چاہتے تھے۔ اگر ایسا ہو جاتا تو بر صغیر کے مسلمانوں کو ان کے شان دار ماضی، معاشرتی روایات اور تہذیبی و ثقافتی سرمائے سے دست بردار ہونا پڑتا۔ اردو زبان کو قرآنی حروف کا لباس عطا کرنے کا اثر یہ ہوا کہ ہندوستان میں جہاں جہاں مسلمان بنتے تھے وہ اپنے علاقے کی مقامی بولی بولتے ہوئے بھی اردو زبان کو اپنی تحریر کے لئے استعمال کرنے لگے کیونکہ عربی رسم الخط سے مسلمانوں کی عقیدت بالکل فطری تھی۔ اس لئے اردو کا وائرہ اثر اس قدر وسیع ہوا کہ بر صغیر کے گوشے گوشے میں اس کی آوازیں سنائی دینے لگیں اور پشاور سے ڈھا کا اور کشیر سے راس کماری تک اس کے بولنے اور بحینے والے پیدا ہو گئے۔ چنان چہ اردو کی نشر و اشاعت میں اسلامیان ہند کی کوششوں کو جتنا داخل ہے اس سے اردو زبان کا کوئی موخر ایکارنہیں کر سکتا اور نہ اس حقیقت کو چھپا سکتا ہے کہ سلطنتِ مغلیہ کے زوال پر مسلمانوں ہی کے ہاتھوں اطراف ہند میں اردو زبان کے مختلف مرکز قائم ہوئے جن سے رفتہ رفتہ ترویج اردو کی صوبہ جاتی تحریکوں نے جنم لیا اور کل ہند انجمن ترقی اردو کے علاوہ متعدد چھوٹے چھوٹے اداروں کا قیام عمل میں آیا۔ (۱۰)

اردو رسم الخط اپنی ایک بسیط تاریخ رکھتا ہے۔ رسم الخط قوموں کے سماںی مزاج کا آئینہ دار ہوتا ہے اور اس سے ایک قوم کے مخصوص تہذیبی نقوش کا پتا چلتا ہے۔ زبان اور رسم الخط کی اہمیت اس حوالے سے دو چند ہو جاتی ہے کہ یہ دونوں (زبان اور رسم الخط) قوموں کی تہذیبی اساس کو مضبوط بنیادیں فراہم کرنے کا سبب ہیں۔ تہذیب و ثقافت کی تشكیل و ترتیب اور فروغ و ارتقاء میں زبان کچھ نہ کچھ کردار ضرور ادا کرتی ہے۔ ہر رسم الخط صوتی ادائی کا عکاس ہوتا ہے۔ اس کی معرفت ہی سے آوازیں ادا ہو سکتی ہیں۔ موجودہ رسم الخط عربی و فارسی اور اردو کی آوازوں کا آللہ اظہار ہے۔ اردو کا موجودہ رسم الخط دنیاۓ اسلام کا رسم الخط ہے جس سے ہمارے دینی رشتوں کی اساس مضبوط ہوتی ہے۔ اردو رسم الخط دل آویز ہے جو ایجاد اور اختراع کے نئے نئے پہلوؤں سے مزین ہے۔ اس میں تخلیقی صلاحیتیں بدرجہ اتم موجود ہیں۔ اس رسم

الخط کو اس کے لکھنے والوں نے اپنی جدت طبع اور نگینی قلم سے مصوّری کا درج عطا کر دیا ہے۔ جب تک اردو زبان دیوناگری میں قلم بند ہوتی رہی، ہمایہ کی فصیل پارہ کر سکی لیکن عربی و فارسی رسم الخط میں منتقل ہونے کی دیر تھی کہ اسے ہندوستان کی سرحدوں کو پھلا گئ کر ایران و عربستان کی زبانوں اور ان کے بولنے والوں سے تعارف و ملاقات کا موقع بھی ہاتھ آ گیا۔ دوسرے لفظوں میں یوں کہا جاسکتا ہے کہ دیوناگری کے حصار آئی میں قید رہنے والی زبان کو مسلمانوں کی بدولت آزادی نصیب ہوئی اور اسے وہ پرواز مل گئے جن کے زور پر وہ آج دنیا کی زبانوں میں تیسرے نمبر پر شمار ہونے لگی ہے۔ چنانچہ ہندوستان سے باہر اردو کی ترویج و اشاعت بھی اس کے قرآنی رسم الخط کا ہی اعجاز تھا جس کے احسان سے یہ زبان تاقیم قیامت سبک دوش نہیں ہو سکتی (۱)۔

فورٹ ولیم کا لجود واحد ادارہ تھا جہاں سب سے پہلے پنڈت لولال جی نے اردو ہندی تیار کا آغاز کیا۔ انگریزوں کی پالیسی ”لڑاؤ اور حکومت کرو“، ان کے رویہ اوقل سے ہی کا فرماتھی۔ چنانچہ آہستہ آہستہ انگریز نے نسلی، لسانی، مذہبی، فرقہ جاتی اور علاقائی تعصب کو بھڑکایا اور خاص طور پر علیحدہ خطہ، تہذیب و ثقافت اور تمدن و کلچر کے موضوع پر کتابیں لکھوا ہیں جنہوں نے ان تمام قسم کے تعصبات کو بھڑکانے میں شعلہ جوالہ کا کام کیا۔ ہندی زبان کو فورٹ ولیم کا لجوج نے خاص وجوہات کی بنا پر ترتیب دیا۔ مشرقی زبانوں کے شعبے میں عربی، فارسی، سنکرلت اور اردو شامل تھیں۔ ڈاکٹر جان گل کریست اس کے صدر تھے۔ برطانوی افسروں کو مقامی زبان کی تعلیم کے لئے مصنفوں اور مترجم مسلمان اور ہندو تھے۔ یہ کتابیں فارسی رسم الخط (ستیلیٹ) میں شائع کی گئیں۔ ایک ہندو مترجم لولال جی نے، جو گجرات کا برہمن تھا، بھگوت گیتا کا ترجمہ ”پریم ساگر“ کے نام سے کیا لیکن اس میں یہ بات ملحوظ رکھی گئی کہ فارسی اور عربی الفاظ کو نکال کر ان کی جگہ برج بھاشا اور سنکرلت کے لفاظ شامل کیے گئے اور فارسی رسم الخط کی بجائے دیوناگری رسم الخط میں لکھا گیا۔ اس کام پر مصنف کی بہت تعریف کی گئی کیوں کہ اس

طرح ایک نئی زبان، جسے ہندوؤں کی زبان کہا جاسکے، کا راستہ کھلن گیا تھا۔ ”پریم ساگر“ کا پہلا ایڈیشن ۱۸۰۳ء میں شائع ہوا اور بعد میں اس کے کئی ایڈیشن شائع ہوئے۔ اس نئی طرز تحریر کا، جسے ہندی کا نام دیا گیا، پہلے کوئی وجود نہ تھا۔ ڈاکٹر تارچنڈ لکھتے ہیں:

”جدید ہندی کا اس وقت کوئی وجود نہ تھا کیوں کہ اس زبان میں پہلے کوئی تحریر نہ تھا۔ پہلی دفعہ اسے بطور اولیٰ زبان کے استعمال کیا گیا تھا۔ کانج کے پروفیسر وہ نے لولاں جی کی اس زبان میں، جس میں اردو کھی جاتی تھی، کتابیں لکھنے کی حوصلہ افزائی کی۔ البتہ اس میں فارسی اور عربی الفاظ کی جگہ سنکرت الفاظ استعمال کیے گئے۔ یہ نئی زبان ہندوؤں کی ضرورت کے مطابق خیال کی گئی۔ پھر اس میں عیسائی مشنریوں نے بابل کا ترجمہ کر کے اسے مقبول بنایا۔ نیا انداز جسے ہندی کہا گیا اسے مقبول ہونے میں کافی عرصہ لگ گیا۔ درحقیقت جدید ہندی ۱۸۵۷ء کے بعد ہی اس قابل ہو گئی کہ لوگ اس پر توجہ دیں۔ صوبائی گورنر لوگوں کو اردو زبان کے استعمال سے منع کرتے اور ہندی کی ترغیب دیتے کیوں کہ برطانوی حکومت ہندی کی ترویج میں بہت دل چھپی رکھتی تھی۔ اس طرح ہندی کے فروغ سے ہندو قومیت کو تقویت ملتی تھی۔“ (۱۲)

ہندوؤں کو اردو زبان اس لئے گوارا نہ تھی کہ اس کا ظاہری پیکر فارسی اور عربی تھا اور وہ مہاتما گاندھی کے بقول قرآن کے حروف اور اسلوب کا مالک تھا۔ یہ بات تکلیف وہ تھی کہ اردو ابجد کی شکل قرآن کی زبان سے ملتی جلتی تھی۔ قرآن کے آثار باقی اور جاری رہنا گویا مسلمانوں کو باقی رکھنے کی سمجھا ش پیدا کرنا تھا۔ شیخ محمد اکرم ہندوؤں کی اردو سے مخالفت اور ناگواری کے حوالے سے لکھتے ہیں:

”زبان و ادب کے معاملات میں بھی ہندو تہذیب کے احیاء کے حامیوں کا رویہ اس سے کم امتیازی نہیں رہا ہے۔ انیسویں صدی کے شروع میں ”فورٹ ولیم کالج“ میں لولال بی اور ان کے ساتھیوں نے نئی ہندی اس طرح ”پیدا“ کی کہ اردو زبان سے تمام عربی اور فارسی کے الفاظ نکال دیے اور سنسکرت اور ہندی مآخذ کے الفاظ شامل کر لیے۔ (۱۳) یہی وہ رویہ تھا جس نے ان عوامل کو جنم دیا جس کا نتیجہ ہندوستان کی تقسیم کی صورت میں ظاہر ہوا۔ مہاتما گاندھی جیسے نام در انسان بھی اردو کی ثقافتی اہمیت کا صحیح اندازہ نہ لگا سکے۔ ۱۹۴۰ء میں ناگ پور میں ہندی سائنسیہ مسلمین کے اجلاس میں انہوں نے کہا ”اردو کو مسلمان بادشاہوں نے ترقی دی۔ اب یہ مسلمانوں کا کام ہے کہ اگر وہ چاہیں تو اس کی پروش کریں۔“ (۱۴)

اردو ہندی تنازع کے پس پردہ کئی مقاصد تھے۔ یہ تنازع بیک وقت مسلمانوں کے مذہب اور ثقافت پر ادبی میدان میں ایک بھرپور حملہ تھا۔ عربی کے الفاظ کے اخراج سے مسلمانوں کے مذہب کو نقصان پہنچانا مقصود تھا اور فارسی الفاظ کو خارج کرنے سے مسلمانوں کی تہذیب و ثقافت اور ادب برائے زیست کو بر صیر سے رخصت کرنا مقصود تھا۔ مسلمانوں کی تہذیب کو ختم کر کے ہندو تہذیب و ثقافت کو فروع دے کر سیاسی بالادتی حاصل کرنا تھا۔ رسم الخط کے بدلنے سے مراد مسلمانوں کو جہالت کی تاریکیوں میں دھکیلنا مقصود تھا کہ وہ فکری طور پر محمد ہو جائیں۔ اردو بر صیر میں مسلمانوں کی ثقافت کی زبان تھی۔ عربی رسم الخط میں لکھی جاتی تھی۔ اس کا ارتقاء بر صیر میں مسلمانوں کی آمد اور قیام کا مرہون منت تھا۔ یہ آہستہ ترقی کر کے پورے بر صیر میں رابطہ کی زبان کی حیثیت اختیار کر گئی۔ جب یہاں انگریزوں کی حکومت قائم ہوئی تو ان کے لئے بھی اسے رابطہ کی زبان تسلیم کرنے کے سوا اور کوئی چارہ کار نہیں تھا۔ چنان

چےز ۱۸۳۵ء میں فارسی کی جگہ اردو کو عدالتی زبان بنا دیا گیا۔ گویا یہ اقدام مسلمانوں کی ثقافتی اور سیاسی حیثیت کو تسلیم کرنے کے مترادف تھا۔ یہ بات ہندوؤں کو پسند نہ آئی۔ ہندوؤں نے دیکھا کہ انیسوں صدی کے پہلے ربیع میں شاہ عبدالقدیر دہلوی کے اردو زبان میں سادہ ترجمہ قرآن کر بہت مقبولیت حاصل ہو رہی ہے تو وہ جل بخشن گئے۔ بنگال اور بھارت میں تبلیغی، اصلاحی اور علمی رسائل و کتب کی اشاعت پر وہ مزید سخن پا ہو گئے۔ ہندوؤں کو خطرہ محسوس ہو رہا تھا کہ اردو کے ذریعے مسلمان اپنے دین اور اپنی روایات کے تحفظ کا اہتمام کر رہے ہیں لہذا انہوں نے اردو کو بھی مسلمانوں کی طرح بیچھہ قرار دے دیا۔

۱۸۴۱ء میں یوپی کے ہندوؤں نے اردو کے خلاف تحریک چلائی اور مطالبہ کیا کہ اردو کی جگہ ہندی کو سرکاری زبان کے طور پر استعمال کیا جائے اور دیوتاگری رسم الخط کو سرکاری حیثیت دی جائے۔ اس تحریک کا بنیادی محرك اردو وشنی اور ہندو ثقافت کی بالا دستی منوانا تھا۔ سر سید احمد خان کے لئے یہ صورت حال پریشان کن ثابت ہوئی۔ سر سید ابتداء میں متعدد قومیت کے قائل تھے۔ وہ ہندوؤں اور مسلمانوں کو خوب صورت دو شیزہ کی دو آنکھیں سمجھتے تھے لیکن ۱۸۴۶ء میں پا ہونے والے ہندی اردو تنازع نے ان کے خیالات میں بنیادی تبدیلی پیدا کر دی۔ وہ متعدد قومیت کے مخالف اور دو قوی نظریے کے زبردست حامی اور مبلغ بن گئے۔ انہوں نے ہندوؤں کے مستقبل کے ارادوں کو بھانپ لیا۔ چنان چہ انہوں نے اس بات پر زور دیا شروع کر دیا کہ مسلمان ہندوؤں سے عینمددہ قوم ہیں، انھیں اپنے مستقبل پر غور کرنا چاہیے۔ ان کا تعلیمی پروگرام اسی ٹکر کی ایک کڑی تھا۔ معروف بھارتی مسلم دانش ور اور بھارتی پارلی منٹ کے سابق رکن ڈاکٹر رفیق زکریا لکھتے ہیں:

”ہندی اردو قضیہ دراصل ہندو اور مسلم دانش ور لوں کے مابین چھڑنے والی لڑائی تھی۔ اگر چہ بنیادی طور پر یہ ایک لسانی قضیہ تھا لیکن اس کی وجہ سے دونوں فریقوں نے جذبات اس حد تک مشتعل ہو گئے تھے کہ ان

کے مابین پائے جانے والے تعلقات پر شدید اور دورس اثرات مرتب ہوئے۔ مسلم سیاست پر اس کا نہایت ہی واضح اثر ہوا۔ اس کی وجہ سے وہ تمام تعلیم یافتہ مسلمان جو پہلے ہی سے نئی ابھرنے والی ہندو قیادت کے تعلق سے شکوہ اور شبہات میں مبتلا تھے اس بارشدت کی ساتھ اپنے مستقبل کے تعلق سے خطرہ محسوس کرنے لگے۔ سر سید احمد خان نے تو اس سے بہت پہلے ۱۸۷۴ء ہی میں اپنے اعلیٰ عہدے دار مسٹر شکرپیر سے کہہ دیا تھا کہ ہندی کی حمایت کرنے والے ہندوؤں کی اردو مختلف تحریک کے بعد ہی انھیں اس کا یقین ہو گیا تھا۔ اب ہندوؤں اور مسلمانوں کی جانب سے کسی مشترک عمل کی کوئی امید باقی نہیں رہی ہے۔ لہذا اب مسلمانوں کو خود ہی منظم ہو کر اپنے قومی اثاثے کی حفاظت کرنی ہو گی۔” (۱۵)

لے رونبرے ۱۸۷۴ء کو گورز بیگان نے بھاگل پور سانچک سوسائٹی کے اجلاس میں شرکت کی۔ اس موقع پر مولوی امداد علی نے اپنے خطبہ استقبالیہ میں عربی اور فارسی کے الفاظ بکثرت استعمال کیے۔ بہاری تو پہلے ہی سے موقع کی تلاش میں تھے۔ انہوں نے گورز کو ”غیر ملکی“ زبان کی بجائے مقامی زبان کے احراء کا مشورہ دیا۔ چنان چہ گورز نے صرف اردو زبان کی نہ مت کرتے ہوئے اسے ”غیر ملکی“ زبان قرار دیا بلکہ وہ اردو کو نقصان پہنچانے کے اس قدر درپے ہو گیا کہ اس نے مکمل تعلیم کو اردو کی نصابی کتب کی ممانعت کا حکم جاری کر دیا۔ گورز کے اس فیصلے کو حکومت کے دیگر اعلیٰ عہدے داروں نے ناپسند کیا۔ گلکتہ کے نیم سرکاری اخبار ”دی انگلش مین“ نے بھی گورز کے اس فیصلے پر نقطہ چینی کی۔ (۱۶)

۱۸۸۲ء میں ”ہنزرا بھکش کمیشن“ کی تشکیل کے موقع پر ہندوؤں کو دوبارہ اردو زبان کو نقصان پہنچانے کا موقع میسر آیا۔ اکر پار یہ فتنہ پنجاب اور یوپی میں اٹھا جہاں انجمنوں اور

سو سائیٹوں نے کمیشن کو اردو کے خلاف لاتعداد میموریل پیش کیے۔ ایک مرتبہ پھر سر سید اردو زبان کی حفاظت کے لئے آگے بڑھے اور ہنتر کمیشن کو یہ باور کرنے میں کام یاب ہوئے کہ یہ مسئلہ سانسی کی بجائے سیاسی رنگ اختیار کر چکا ہے۔

مارچ ۱۸۹۸ء میں یوپی کے متعصب گورنمنٹی میکڈائل کو یوپی کی عدالتوں اور سرکاری دفاتر میں ہندی اور ناگری رسم الخط کے اجراء کے متعلق ایک عرض داشت پیش کی گئی۔ میکڈائل مسلمانوں کے بارے میں سخت متعصب تھا اور اسے مسلمانوں سے غداری کی بوآتی تھی۔ اسی سبب اس نے گورنر جنرل کو لکھا کہ ”مسلمان برطانوی سلطنت کے لئے خطرہ ہیں اور ان کی سرکاری ملازمتوں میں مضبوط پوزیشن کو سیاسی طور پر جہاں تک ممکن ہو ختم کیا جائے۔“ لہذا اس نے مسلمانوں کو زک پہنچانے کی خاطر نہ صرف یوپی کی عدالتوں اور سرکاری دفاتر میں اردو کے علاوہ ناگری رسم الخط جاری کرنے سے متعلق ۱۸ اپریل ۱۹۰۰ء کو ایک حکم جاری کیا بلکہ یہ بھی حکم دیا کہ آئندہ سے دفاتر میں مختلف آسامیاں پڑ کرتے وقت صرف انھی لوگوں کو مقرر کیا جائے جو فارسی اور ناگری رسم الخط دونوں سے واقف ہوں۔ (۱۷)۔ اردو دشمنی میں سر اینٹونی میکڈائل کی ہندوؤں سے ہم نوائی ہندوستان کے مستقبل، ہندو مسلم اتحاد اور مسلمانوں کی زبان، ثقافت اور علمی درشی کے لئے خطرناک تھی۔ چنانچہ ”مسلم کر انکل“ اس بارے میں یوں لکھتا ہے:

”یہ کہنے کی چندال ضرورت نہیں کہ حالیہ برسوں میں ہندوؤں

اور مسلمانوں کے مابین پائے جانے والے تعلقات میں کوئی شکیگی

کا اس قدر باعث نہیں بنتی جتنی کہ وہ فاش غلطی جوزبان کے مسئلے میں

سر اینٹونی میکڈائل سے سرزد ہوئی ہے۔“ (۱۸)

یوپی کے مشہور متعصب وزیر تعلیم مسٹر سپورنند نے اپنی اردو دشمنی کا بڑا سبب یہ بتایا تھا کہ ”جب میں گھر گیا تو میری لڑکی نے بھگوان کے بجائے خدا کہا“ اس سے انھوں نے یہ نتیجہ نکالا کہ ”خدا کی طرح اور بہت سے الفاظ جو مسلمانوں کے بنیادی عقائد سے تعلق رکھتے ہیں

آہستہ آہستہ غیر شعوری طور پر اردو زبان کے ذریعے ہندوؤں کے دماغوں میں داخل ہو گئے ہیں اور اس سے ان کے مذہبی عقائد کے متاثر ہونے کا خطرہ ہے۔ (۱۹)

مسلم لیگ کے چوتھے اجلاس میں مسلمان نمائندوں نے یہ فریاد پیش کی کہ بھتی کے ناظم تعلیمات نے مراسلہ جاری کیا ہے کہ پبلک کے سکولوں میں سے اردو کو الگ کر دیا جائے۔ اگر مسلمان اردو کی تعلیم جاری رکھنا چاہیں تو دینی تعلیم کی طرح اس کا اہتمام اپنے گھروں پر کریں۔ اس طرح گویا اعلان کر دیا گیا کہ ہندوؤں کا جس طرح اسلام سے کوئی تعلق نہیں اسی طرح اردو سے بھی کوئی وابطہ نہیں۔ (۲۰)۔ بہار کے صوبے میں اردو میں تحریر کردہ عرضی عدالتوں میں قبول کرنے سے انکار کر دیا گیا۔ مسلمانوں کے لفاء اور دیگر اکابر نے ایک التجانی مہم شروع کی جس کی تائید ۱۹۲۵ء کے سالانہ جلسہ مسلم لیگ میں کی گئی۔ (۲۱)

۱۹۳۷ء میں کانگریسی وزارتلوں کی تشكیل ہوئی تو تمام ہندو صوبوں کے وزراء اعلیٰ، برہمنوں کو بنا دیا گیا۔ اب یہ حال ہو گیا کہ ڈاک خانے والوں نے اردو میں تحریر کردہ منی آرڈر بھی قبول کرنے سے انکار کرنا شروع کر دیا اور ان خطوط کو مکتب الیہ تک پہنچانے سے انکار کر دیا جن پر اردو میں پتا لکھا ہوتا۔ اکتوبر ۱۹۳۸ء میں سندھ مسلم لیگ کے اجلاس میں تقریر کرتے ہوئے قائد اعظم نے اپنے خطبہ صدارت میں کانگریسی وزارتلوں کو ملک کے لئے ایک مصیبت قرار دیا۔ انہوں نے اپنی تقریر میں بندے ماتزم، دیا مندر سیکم اور کانگریسی جہنڈے کو قوی حیثیت دینے کے خلاف مسلمانان ہند کے نفرت انگیز جذبات کا اٹھبار کرتے ہوئے کہا:

”مسلمانوں کی تہذیب و تمدن اور ان کی سیاسی قوت کو تباہ کرنے کے

لئے اردو کو مٹایا جا رہا ہے اور اس کے بجائے ایک ایسی زبان کو ہندوستان

کے عوام کی زبان بنانے کی کوشش کی جا رہی ہے جو سکرٹ کی آمیزش

سے تیار کی گئی ہے۔“ (۲۲)

کانگریسی وزارتلوں کے دوران (۱۹۳۷ء - ۱۹۴۷ء) مسلمانوں کے وجود، ثقافت اور زبان کو ختم

کرنے کی بھرپور عملی کوششیں ہوئیں۔ مسلمانوں کے دیہات پر ہندوؤں نے منظم حملے کیے۔ مسلمانوں کا قتل عام ہوا۔ دیہات جلا دیے گئے۔ گھروں کو لوٹ لیا گیا اور پھر مسلمانوں پر جھوٹی مقدمات قائم ہوئے۔ انصاف کے دروازے ان پر بند کر دیے گئے۔ مسلم پرلس کا گلا گھونٹ دیا گیا۔ ہندوؤں نے فیصلہ کر لیا کہ مسلمانوں کی ثقافتی زبان اردو کو ختم کر دیا جائے۔ چنان چہ اردو کتابوں پر پابندی لگادی گئی۔ اردو سکولوں کو بند کیا جانے لگا۔ ایک طرف مسلمانوں کے ہر ثقافتی نشان کو مٹانے کی ہر ممکن عملی کوشش کی جا رہی تھی جب کہ دوسری طرف ہندو مت اور ہندو ثقافت کے ہر نشان کو ابھارنے کے لئے ہر ممکن قدم اٹھایا جا رہا تھا۔ اس امر کی شدت کا احساس گاندھی کے اس بیان سے بخوبی لگایا جاسکتا ہے:

”ہندوستان میں ہندو تہذیب کے ذریعے سوراج قائم ہو سکتا ہے۔ ہرم کی روشنی میں ضروری ہے کہ قرآن کی تعلیم کو دنیا سے نابود کر دیا جائے اور اس کی جگہ راشر ہرم کی تعلیم مسلمانوں کو دی جائے۔ میں مسلمانوں کی گوئی سے نہیں ڈرتا۔ ڈرتا ہوں تو ان کی زبان یعنی اردو سے جو برصغیر میں ان کی ثقافت اور تہذیب کی زبان ہے۔ اگر مسلمانوں کو ختم کرنا ہے تو پہلے ان کی زبان ختم کرو، ان کی ثقافت اور تہذیب خود بخود ختم ہو جائے گی۔“ (۲۳)

اس کے جواب میں قائد اعظم محمد علی جناح نے ۱۹۳۹ء میں مرکزی اسمبلی کے بحث سیشن کے موقع پر تقریر کرتے ہوئے بناگہ دل فرمایا تھا:

”ہندو اسلامی ثقافت و تہذیب اور اردو زبان کو مٹانے پر تلے پیٹھے ہیں لیکن میں ان کو خبردار کرتا ہوں کہ ہم مرتبے مر جائیں گے لیکن اسلامی تہذیب و ثقافت اور اردو زبان تباہ نہیں ہونے دیں گے۔“ (۲۴)

پندرہ جواہر لال نہرو نے کانگریس کے لئے مسلمانوں کی ہمدردیاں حاصل کرنے کی

خاطر مسلم ماس کاٹھکٹ (مسلم رابطہ عوام) کا شعبہ قائم کیا اور اعلان کر دیا کہ اب کاگر لیں جناح سے کوئی بات چیت نہیں کرے گی اور اس کے بجائے وہ براہ راست مسلمان عوام کے پاس جائے گی اور انھیں بہلا پھسلا کر، ورغلہ کر اور بہکا کر اپنے حلقے میں کھینچ کر لے آئے گی (۲۵)۔ کیم اپریل ۱۹۳۷ء کو پنڈت نہرو نے ہندوستان کی تمام صوبائی کاگر لیں کمیٹیوں کو ذیل کا گشتی مراسلہ بھیجا۔ اس میں سے ایک اقتباس بطور حوالہ پیش کیا جاتا ہے جس سے ہندوؤں کی اردو دشمنی واضح طور پر دکھائی دیتی ہے۔

”اس سلسلہ میں ایک اور ضروری گزارش کرنا چاہتا ہوں۔ ہمارے مرکزی دفتر میں اکثر شکایتیں موصول ہوتی ہیں کہ کاگر لیں کے جلوسوں کے اشتہار عموماً اردو میں شائع نہیں کیے جاتے اور اس طرح مسلمانوں کو کاگر لیں کے جلوسوں، جلوسوں کی اطلاع نہیں ہونے پاتی۔ یہ شکایت بالکل درست ہے۔ مہربانی فرمائ کر اپنے صوبے کی ضلع وار اور مقامی کاگر لیں کمیٹیوں کو سخت ہدایت کر دیجئے کہ آئندہ اردو میں بھی اشتہار شائع کریں۔ بالخصوص پنجاب، یوپی اور دہلی کے صوبوں اور ہندوستان کے دیگر بڑے بڑے شہروں میں اس قاعدے کی پابندی بے حد ضروری ہے۔“ (۲۶)

بانی پاکستان قائدِ اعظم محمد علی جناح اردو کو پاکستان کی قومی زبان کی حیثیت سے بلند مرتبے پر دیکھنا چاہتے تھے۔ انھیں اردو کی اہمیت اور قوت کا اندازہ تھا۔ یہی وجہ ہے کہ انھوں نے پاکستان اور اردو زبان، دونوں کا مقدمہ بیک وقت لڑا۔ مصور پاکستان علامہ محمد اقبال نے بھی اردو دوستی کا حق خوب ادا کیا۔ بابائے اردو مولوی عبدالحق مرحوم نے ۱۹۳۶ء میں اردو کائفنس منعقد کی اور باصرار علامہ محمد اقبال کو شرکت کی دعوت دی۔ علامہ بیمار تھے۔ آپ نے جواب میں لکھا:

”اگر اردو کائفنس کی تاریخوں تک میں سفر کے قابل ہو گیا تو ان شان اللہ

ضرور حاضر ہوں گا۔ لیکن اگر حاضر نہ بھی ہو سکا تو یقین جانیے کہ اس اہم

معاملے میں کلیت آپ کے ساتھ ہوں۔ اگرچہ میں اردو زبان کی بحیثیت زبان خدمت کرنے کی الہیت نہیں رکھتا تاہم میری لسانی عصیت دینی عصیت سے کسی طرح کم نہیں۔“

اسی طرح اپنے ایک اور خط میں علامہ اقبال نے بابائے اردو کو انجمن ترقی اردو کی

بابت لکھا تھا:

”آپ کی تحریک سے مسلمانوں کا مستقبل وابستہ ہے۔ بہت سے اعتبارات سے یہ تحریک اس تحریک سے کسی طرح کم نہیں جس کی ابتداء سر سید احمد خان نے کی تھی۔“ (۲۷)

ہندوؤں کی اردو سے مخالفت نے سر سید احمد خان اور دیگر اکابر سے مسلمانوں کے لئے کئی تعلیمی ادارے قائم کروائے۔ ۱۸۷۵ء میں سر سید نے علی گڑھ میں ایک سکول کی بنیاد رکھی جسے ۱۸۷۷ء میں کالج کی حیثیت حاصل ہو گئی۔ سر سید کا یہ کارنامہ مسلمانوں کی نشأۃ ثانیہ میں سنگ میل کی حیثیت رکھتا ہے۔ ۱۸۸۶ء میں سر سید نے محمد انبوکیشن کانفرنس کی بنیاد ڈالی جس نے سر سید کے کام کو اور آگے بڑھایا۔ نواب عبداللطیف نے محمد ان شریی سوسائٹی گلکتہ میں قائم کی۔ اس طرح پنجاب میں انجمن حمایت اسلام کا قیام عمل میں آیا۔ سندھ میں حسن علی آفندی نے سندھ مدرسہ الاسلام قائم کیا۔ پشاور میں سر سید کی تعلیمی تحریک سے متاثر ہو کر اسلامیہ کالج پشاور قائم کیا گیا۔ ۱۹۰۵ء میں نواب محسن الملک نے ایک تقریر میں زور دے کر کہا کہ مسلمانوں کے تمدن کی خلافات کا جذبہ تقاضا کرتا ہے کہ ان کی کوئی سیاسی تنظیم ہو۔ ۱۹۰۶ء میں ان کا یہ خواب پورا ہو گیا۔ گویا اردو ہندی تبازع مسلم لیگ کی تشکیل کا پیش خیمہ ٹائیت ہوا۔ (۲۸)

ہندوؤں نے اردو کو مسلمانوں کی ہزار سالہ حکومت کی نشانی سمجھا۔ وہ اسے صرف مسلمانوں کی زبان سمجھتے تھے اس لئے انہوں نے اردو ہندی کا جھگڑا کھڑا کر دیا تھا۔ یہ لسانی جھگڑا ہندو مسلم جھگڑے ہی کا ایک حصہ تھا۔ ۱۹۳۷ء کے بعد بھارت میں ہندی کورانی اور اردو کو باندی

ہنادیا گیا جس سے ہندوؤں کا مطلب یہ تھا کہ جب مسلمانوں نے اپنا گھر الگ کر لیا تو اپنی زبان کو بھی وہی سنجا لیں۔ ہندوؤں کی لسانی تجھ نظری کے بارے میں ڈاکٹر سید عبداللہ لکھتے ہیں:

”ایک زمانہ وہ تھا جب ہندو فارسی اور عربی کے عالم ہوا کرتے تھے لیکن اردو ہندی تبازع اور سیاسی حالات نے ان کے خیالات میں تبدیلی پیدا کر دی اور وہ تھسب سے مغلوب ہو گئے۔ وہ اردو سے بر گشته ہو کر ہندی کے حامی ہوتے گئے۔“ (۲۹)

ہماری ڈیڑھ سو سالہ سیاسی اور ملیٰ تاریخ شاہد ہے کہ پورے بصیرت میں مسلمانوں کی تمام قومی اور سیاسی جدوجہد کے دوران اردو اور صرف اردو کو ہی میںin العلاقائی اور میں الصوابائی حیثیت حاصل رہی ہے۔ اس نے سب کو اتحاد و اتفاق کی لڑی میں پرویا۔ محبت اور یگانگت کا سبق سکھایا۔ سید احمد شہید بریلوی کی تحریک جہاد، تحریک دیوبند، تحریک علی گڑھ، تحریک ندوۃ العلماء، تحریک خلافت، تحریک آزادی، تحریک پاکستان اور تحریک اتحاد عالم اسلامی، ان سب اسلامی تحریکوں میں ذریعہ اظہار اردو ہی نبی رہی۔ مسلمانوں نے پشاور و کشمیر سے لے کر راس کماری تک اور سندھ بلوچستان سے لے کر بنگال اور آسام تک اپنے قول و فعل سے اردو کی اس عمومی اور اجتماعی حیثیت کو جانا اور مانا ہے۔ اس نے سردار عبدالرب نشرت نے کہا تھا:

”واقعی اور تاریخی نقطہ نگاہ سے یہ حیثیت اردو ہی کو حاصل ہے کہ وہ

پاکستان کی قومی زبان بنے۔ جن چیزوں نے ہم میں یہ احساس، یہ جذبہ

اور یہ ذوق و شوق پیدا کیا تھا کہ اپنا علیحدہ وطن بنائیں ان میں سے ایک

اہم چیز یہ تھی کہ ہم اردو کو اغیار کی دست بردا سے محفوظ کر دیں۔“ (۳۰)

دریں ”ادبی دنیا“ مولانا صلاح الدین احمد اردو زبان کے تاریخی کردار کے بارے میں

لکھتے ہیں:

”مسلمانان ہند کا باہمی اتحاد جس تدریمشترک پر قائم ہے، وہ ہماری قومی

۱

زبان اردو ہے، جو نہ صرف ہمارے ارتباط با ہم کا سب سے موثر اور زندہ ذریعہ ہے بلکہ ہندوستان میں ہمارے ہزار سالہ تمدن کی امین اور ہماری مذہبی، ثقافتی اور علمی روایات کی سرمایہ دار ہے۔ اردو ہماری قومی زندگی اور ہماری ملٹی تہذیب کا نشان بن کر نمودار ہوئی اور ہم نے اسلام کے بعد اردو کو اپنی عزیز ترین تناؤں کا مرکز بنایا۔ پاکستان کا ایوان عظیم الشان ہم جن حکم ستونوں پر قائم کرنا چاہتے تھے، وہ تعداد میں چار تھے: اسلام، اتحاد، آزادی اور اردو۔ اور جب ہمارے قائد عظم نے ہمیں اپنی منزل مقصود کی طرف پکارا تھا تو ایوانِ ملکت کے انھی چار ستونوں کی نشان دہی فرمائی تھی۔“ (۳۱)

اردو کا تحفظ بر صغير میں مسلمانوں کی جنگ آزادی کا ایک مستقل حصہ رہا ہے اور یہ تاریخی اہمیت اس زبان کا طرہ امتیاز ہے۔ تحریک پاکستان میں اردو، پاکستان کی قومی زبان کے طور پر مطالبہ تقدیم کے بعد دوسرا اور شاید سب سے بڑا ثقافتی مطالبہ، نفرہ اور وعدہ رہی ہے۔ تحریک پاکستان کا محرك اول اگر اسلام تھا تو محرك دوم اردو زبان تھی اور قائد عظم کو بھی دیگر اکابر کی طرح اس حقیقت کا بخوبی علم تھا۔ اردو زبان کی عظمت یہ ہے کہ بر صغير پاک و ہند میں اس نے تاریخ لکھنے کا نہیں بلکہ مسلماناں ہند کی تاریخ بنانے میں بھرپور کردار ادا کیا اور یہ کوئی معمولی بات نہیں ہے۔ اس لئے بھی کہ اردو نے صرف ہماری تاریخ بنانے ہی کا نہیں بلکہ پاکستان کا جغرافیہ بھی بنانے میں اہم کردار ادا کیا ہے۔ پاکستان کے حال اور مستقبل میں ثقافتی شیرازہ ہندی، سیاسی استحکام، وحدت، ہم آہنگی، یک جہتی اور ریاستی شخص کی ضامن اردو زبان ہی ہے۔

میرے نزدیک اردو زبان، اس کا رسم الخط اور املاء عقیدے کا مسئلہ ہے۔ بر صغير میں اردو کسی کی مادری زبان ہو یا نہ ہو، یہ ہر مسلمان کی مذہبی اور ثقافتی زبان ضرور ہے اور عربی و

فارسی کے بعد اسلامیان ہند کی واحد ترجیح ہے۔ یہی وجہ ہے کہ برصغیر پاک و ہند کا مسلمان اس زبان کی حق تلقی پر جذب آتی ہو جاتا ہے۔ اس کا جذب آتی ہونا ایک نظری امر ہے۔ کیوں کہ اردو اس کے بزرگوں کی عزیز ترین کمائی ہے جسے سنتھتے، پروان چڑھاتے اور دلیں پر دلیں نشرو اشاعت کرتے انھیں صدیاں گزری ہیں اور وہ اپنے بزرگوں کی اس مقدس میراث کا جائز وارث ہے۔

## حوالی و حوالہ جات

- ۱۔ وَمِنْ آيَاتِهِ خُلُقُ السَّمَاءَتِ وَالْأَرْضِ وَآخِيلَافُ الْبَيْتِكُمْ وَالْوَابِنُكُمْ إِنَّ فِي ذَلِكَ لَآيَاتٍ  
لِّلْعَالِمِينَ ۝ سورہ الروم: ۲۲
- ۲۔ (اور اس کی نشاندہیں میں سے ہے آسمانوں اور زمین کی بیدائش اور تمہاری زبانوں اور رگوں کا اختلاف۔ بے شک اس میں نشانیاں ہیں جاننے والوں کے لئے)
- ۳۔ أَلَا يَذَّكِرُ اللَّهُ تَطْعِيمُ الْقُلُوبِ ۝ سورۃ الزعد: ۲۸ (خبردار رہو! اللہ کی یاد ہی وہ چیز ہے جس سے دلوں کو اطمینان نصیب ہوا کرتا ہے۔)
- ۴۔ النَّوْىِ، مجی الدین ابو زکریائی، الاربعون التَّوْفِیَةُ وَشَرْحُهَا، ص ۵۹
- ۵۔ محمد حسین آزاد، مولانا، خُنَانِ دانِ فارس (lahor: بکٹ ناک ٹیبل روڈ، ۲۰۰۶ء)، ص ۲۵
- ۶۔ قریشی، ڈاکٹر محمد اسحاق، برصغیر پاک و ہند میں عربی نعتیہ شاعری (lahor: مرکز معارف اولیاء الحکم اوقاف حکومت پنجاب، ۲۰۰۲ء)، ص ۲۷۶
- ۷۔ خطبات رشید احمد صدیقی۔ مرتبین: مہر الہی ندیم (علیہ) / طیف الزمان خان (کراچی: لکتبہ دانیال عبد اللہ ہارون روڈ، ۱۹۹۱ء)، ص ۸۸
- ۸۔ بناری، ڈاکٹر سعید، لسانی مقالات، حصہ دوم (اسلام آباد: مقدارہ قوی زبان، ۱۹۹۱ء)، ص ۳۷
- ۹۔ تاراچند، ڈاکٹر، ہندوستانی زبان کا مسئلہ، (۱۹۳۳ء)
- ۱۰۔ لسانی مقالات، حصہ دوم، ص ۳۱۶-۳۱۵
- ۱۱۔ ایضاً.....، ص ۳۱۶
- ۱۲۔ ہندوستانی زبان کا مسئلہ، (۱۹۳۳ء)

- ۱۳۔ F.E Keay, A History of Hindi Literature, P-80
- ۱۴۔ محمد اکرم، شیخ، پاکستان کا ثقافتی ورش (لاہور: اوارہ ثقافت اسلامیہ، ۲۰۰۱ء) ص ۱۲-۱۳
- ۱۵۔ زکریا، ذاکر رفیق، ہندوستانی سیاست میں مسلمانوں کا عروج (تی دہلی: ترقی اردو یورو، ۱۹۸۵ء) ص ۹۷-۳۹۶
- ۱۶۔ ماہ نامہ اردو (جوبلی نمبر) کراچی: نومبر ۱۹۵۳ء ص ۹
- ۱۷۔ Separatism Among the Indian Muslims, P-44
- ۱۸۔ The Moslem Chronicle, May 30, 1903
- ۱۹۔ فاروقی، پروفیسر اکٹھ طاہر، ہماری زبان۔ مباحث و مسائل (کرچی: انجمن ترقی اردو پاکستان، ۱۹۹۶ء) ص ۹۲
- ۲۰۔ محمد نور، پروفیسر، پاکستان۔ حصار اسلام (لاہور: گورنمنٹ اردو بازار لاہور، ۱۹۹۸ء) ص ۲۱
- ۲۱۔ ..... ایضاً ..... ص ۲۲
- ۲۲۔ پیام شاہ جہان پوری، تاریخ نظریہ پاکستان (لاہور: کتب خانہ انجمن حمایت اسلام، ۱۹۷۰ء) ص ۳۱۹
- ۲۳۔ دیکھیے رسالہ اردو قوی زبان نمبر، ۱۹۲۸ء
- ۲۴۔ دیکھیے جیل الدین احمد، Writings and Speeches of Muhammad Ali
- جیل الدین احمد، جلد دوم (لاہور: ۱۹۷۴ء)
- ۲۵۔ بیالوی، ذاکر عاشق حسین، اقبال کے آخری دو سال (لاہور: سینگ میل پبلی کیشن، ۱۹۸۹ء) ص ۳۷۶
- ۲۶۔ روزنامہ سول ائمہ مطہری گرگٹ مورخہ آپریل ۱۹۳۷ء
- ۲۷۔ ہماری زبان۔ مباحث و مسائل ص ۳۰
- ۲۸۔ پاکستان۔ حصار اسلام، ص ۲۶
- ۲۹۔ سید عبداللہ، ذاکر، الواکاتم آزاد۔ امام عاشق حسین (لاہور: مکتبہ جمال، اردو بازار، ۲۰۰۹ء) ص ۵۰
- ۳۰۔ ہماری زبان۔ مباحث و مسائل، ص ۲۹
- ۳۱۔ صلاح الدین احمد، مولانا، حضور "ار" کے پڑھانے کا ۱۰۰مطہری درس مقالات سماں۔ تحریر مرتبہ حکیم محمد سعید (لاہور: مکتبہ جدید ۱۹۶۹ء) ص ۲۰۱